



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**រាជរដ្ឋាភិបាលកម្ពុជា**

លេខ...២៥...ណក.បក

**អនុក្រឹត្យ**


**ស្តីពី**

**ការគ្រប់គ្រងសហគមន៍នេសាទ**

\*\*\*\*\*

**រាជរដ្ឋាភិបាល**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៧០៤/១២៤ ចុះថ្ងៃទី ១៥ ខែ កក្កដា ឆ្នាំ ២០០៤ ស្តីពីការតែងតាំង រាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពី ការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៣ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើ ច្បាប់ស្តីពីការបង្កើតក្រសួងកសិកម្ម រុក្ខាប្រមាញ់ និងនេសាទ
- បានឃើញព្រះរាជក្រមលេខ នស/រកម/០៥០៦/០១១ ចុះថ្ងៃទី ២១ ខែ ឧសភា ឆ្នាំ ២០០៦ ដែលប្រកាស ឱ្យប្រើច្បាប់ស្តីពីជលផល
- បានឃើញព្រះរាជក្រឹត្យលេខ នស/រកត/០៥០៥/២៤០ ចុះថ្ងៃទី ២៩ ខែ ឧសភា ឆ្នាំ ២០០៥ ស្តីពីការបង្កើត សហគមន៍នេសាទ
- បានឃើញអនុក្រឹត្យលេខ ១៧ អនក្រ.បក ចុះថ្ងៃទី ០៧ ខែ មេសា ឆ្នាំ ២០០០ ស្តីពីការរៀបចំ និងការប្រព្រឹត្ត ទៅរបស់ក្រសួងកសិកម្ម រុក្ខាប្រមាញ់ និងនេសាទ
- បានឃើញអនុក្រឹត្យលេខ ៧៨ អនក្រ.បក ចុះថ្ងៃទី ១១ ខែ សីហា ឆ្នាំ ២០០៦ ស្តីពីការប្តូរឈ្មោះនាយកដ្ឋាន ជលផលទៅជារដ្ឋបាលជលផល
- បានឃើញអនុក្រឹត្យលេខ ៩៧ អនក្រ.បក ចុះថ្ងៃទី ១៥ ខែ ធ្នូ ឆ្នាំ ២០០០ អនុក្រឹត្យលេខ ០៤ អនក្រ.បក ចុះថ្ងៃ ទី ១៥ ខែ មករា ឆ្នាំ ២០០១ អនុក្រឹត្យលេខ ០៦ អនក្រ.បក លេខ ០៧ អនក្រ.បក លេខ ០៨ អនក្រ.បក លេខ ០៩ អនក្រ.បក លេខ ១០ អនក្រ.បក ចុះថ្ងៃទី ២២ ខែ មករា ឆ្នាំ ២០០១ អនុក្រឹត្យលេខ ១៩



អនក្រ.បក លេខ ២១ អនក្រ.បក លេខ ២២ អនក្រ.បក ចុះថ្ងៃទី ១៦ ខែ កុម្ភៈ ឆ្នាំ ២០០១ អនក្រឹត្យលេខ ២៣ អនក្រ.បក ចុះថ្ងៃទី ១៩ ខែ កុម្ភៈ ឆ្នាំ ២០០១ អនក្រឹត្យលេខ ២៧ អនក្រ.បក ចុះថ្ងៃទី ០៥ ខែ មីនា ឆ្នាំ ២០០១ អនក្រឹត្យលេខ ៣០ អនក្រ.បក ចុះថ្ងៃទី ២៧ ខែ មីនា ឆ្នាំ ២០០១ និងអនក្រឹត្យលេខ ៧៦ អនក្រ.បក ចុះថ្ងៃទី ២៦ ខែ វិច្ឆិកា ឆ្នាំ ២០០៣ ស្តីពីការលុបនាទីទ្វេតំណែង និងការកាត់បន្ថយដែននេសាទក្នុងនាទីទ្វេតំណែងក្នុងខេត្តបាត់ដំបង ខេត្តកំពង់ធំ ខេត្តកណ្តាល ខេត្តកំពង់ឆ្នាំង ខេត្តពោធិសាត់ ខេត្តសៀមរាប ខេត្តបន្ទាយមានជ័យ ខេត្តកំពង់ចាម រាជធានីភ្នំពេញ ខេត្តក្រចេះ ខេត្តព្រៃវែង និងខេត្តតាកែវ ទុកសម្រាប់ប្រជាពលរដ្ឋធ្វើនេសាទជាលក្ខណៈគ្រួសារ

- តាមសំណើរបស់រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ

**សម្រេច**

**ជំពូកទី ១**

**បទប្បញ្ញត្តិទូទៅ**

**មាត្រា ១.\_**

អនក្រឹត្យនេះមានវិសាលភាព និងគោលដៅកំណត់អំពីវិធាន និងនីតិវិធីដើម្បីបង្កើត និងគ្រប់គ្រងសហគមន៍នេសាទនៅទូទាំងព្រះរាជាណាចក្រកម្ពុជា។

**មាត្រា ២.\_**

អនក្រឹត្យនេះមានគោលបំណង ៖

- គ្រប់គ្រងដែននេសាទទឹកសាបដែលបានលុប ឬកាត់បន្ថយពីនាទីទ្វេតំណែងនេសាទ កន្លែងនេសាទគ្រួសារដែលរក្សាទុកសម្រាប់ប្រជាពលរដ្ឋធ្វើនេសាទជាប្រពៃណី ឬសហគមន៍ធ្វើនេសាទ កន្លែងនេសាទបម្រុង ទំនាបលិចទឹកក្នុងរដូវដំឡើង នាទីព្រៃលិចទឹក និងព្រៃកោងកាង និងកន្លែងនេសាទតាមឆ្នេរ
- គ្រប់គ្រងធនធានជលផលប្រកបដោយនិរន្តរភាព និងធានាការបែងចែកផលប្រយោជន៍ពីធនធានជលផលជូនប្រជាពលរដ្ឋខ្មែរប្រកបដោយសមធម៌
- ធ្វើឱ្យប្រជាពលរដ្ឋខ្មែរបានយល់ដឹង និងទទួលស្គាល់កាន់តែច្បាស់ឡើងនូវផលប្រយោជន៍ និងសារៈសំខាន់នៃធនធានជលផលតាមរយៈការចូលរួមគ្រប់គ្រង ប្រើប្រាស់ និងការពារធនធានជលផលដោយផ្ទាល់
- ផ្តល់ក្របខ័ណ្ឌច្បាប់សម្រាប់បង្កភាពងាយស្រួលជូនដល់ប្រជាពលរដ្ឋខ្មែរនៅតាមមូលដ្ឋានក្នុងការយល់ដឹងសហគមន៍នេសាទ
- លើកស្ទួយកម្រិតជីវភាពរស់នៅរបស់ប្រជាពលរដ្ឋខ្មែរដើម្បីរួមចំណែកកាត់បន្ថយភាពក្រីក្រ។



**មាត្រា ៣.\_**

កន្លែងនេសាទសហគមន៍គឺជាទ្រព្យសម្បត្តិសាធារណៈរបស់រដ្ឋ ។

ព្រំប្រទល់កន្លែងនេសាទសហគមន៍នីមួយៗ ត្រូវកំណត់ដោយប្រកាសរបស់រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ ។

**មាត្រា ៤.\_**

សិទ្ធិអំណាចដឹកនាំ និងគ្រប់គ្រងសហគមន៍នេសាទបានមកពីការបោះឆ្នោតរបស់សមាជិកសហគមន៍ ។

**មាត្រា ៥.\_**

វាក្យស័ព្ទសំខាន់ៗ ដែលប្រើប្រាស់សម្រាប់អនុក្រឹត្យនេះត្រូវបានកំណត់ក្នុងឧបសម្ព័ន្ធនៃអនុក្រឹត្យនេះ ។

**ជំពូកទី ២**

**ការបង្កើតសហគមន៍នេសាទ**

**មាត្រា ៦.\_**

ប្រជាពលរដ្ឋខ្មែរគ្រប់រូបមានសិទ្ធិរួមគ្នាបង្កើតសហគមន៍នេសាទនៅតាមមូលដ្ឋានរបស់ខ្លួន ដោយឈរលើគោលការណ៍ស្ម័គ្រចិត្តដើម្បីចូលរួមគ្រប់គ្រង អភិរក្ស អភិវឌ្ឍ និងប្រើប្រាស់ធនធានជលផលប្រកបដោយនិរន្តរភាព ។

សហគមន៍នេសាទដែលចែងក្នុងអនុក្រឹត្យនេះ ជារូបវន្តបុគ្គលមួយក្រុមមានសញ្ជាតិខ្មែរ រស់នៅក្នុង ឬក្បែរដែននេសាទ ដែលមានគំនិតផ្តួចផ្តើមដោយស្ម័គ្រចិត្តបង្កើតឡើង ដើម្បីបង្កើនជីវភាពរស់នៅរបស់ខ្លួនតាមរយៈការប្រើប្រាស់ និងកែច្នៃធនធានជលផលប្រកបដោយនិរន្តរភាព សំដៅរួមចំណែកអភិវឌ្ឍន៍សេដ្ឋកិច្ច សង្គមកិច្ច និងកាត់បន្ថយភាពក្រីក្រ ។

រដ្ឋបាលជលផល អាជ្ញាធរមូលដ្ឋាន ឬក្រុមប្រឹក្សាឃុំ សង្កាត់ត្រូវរួមសហការរៀបចំបង្កើតសហគមន៍នេសាទ ។


**មាត្រា ៧.\_**

សហគមន៍នេសាទត្រូវមានលក្ខន្តិកៈ បទបញ្ជាផ្ទៃក្នុង ផែនការគ្រប់គ្រង ផែនទីកន្លែងនេសាទសហគមន៍របស់ខ្លួន និងកិច្ចព្រមព្រៀងដែលមានការទទួលស្គាល់ពីអាជ្ញាធរមានសមត្ថកិច្ចស្របតាមបទប្បញ្ញត្តិនៃអនុក្រឹត្យនេះ ។

**មាត្រា ៨.\_**

លក្ខន្តិកៈសហគមន៍នេសាទត្រូវបញ្ជាក់ពីចំណុចសំខាន់ៗដូចតទៅ ៖

- នាមករណ៍
- ទិស្នាក់ការ និងអាសយដ្ឋាន
- កម្មវត្ថុ



- លក្ខខណ្ឌនៃការសុំចូលជាសមាជិក
- កាតព្វកិច្ច និងសិទ្ធិរបស់សមាជិក
- លក្ខណៈវិនិច្ឆ័យ លក្ខខណ្ឌនៃការលាឈប់ និងការបណ្តេញចេញនៃសមាជិក
- របៀបរបបនៃការកាន់បញ្ជី និងឯកសារនានា
- សមាសភាពនៃគណៈកម្មការសហគមន៍នេសាទ
- លក្ខខណ្ឌនៃការកោះប្រជុំមហាសន្និបាត និងគណៈកម្មការសហគមន៍នេសាទ
- លក្ខខណ្ឌនៃការបោះឆ្នោតជ្រើសរើសគណៈកម្មការសហគមន៍នេសាទ
- លក្ខខណ្ឌនៃការបែងចែកផលប្រយោជន៍ កម្រៃពីការធ្វើសេដ្ឋកិច្ចសមូហភាព បើសិនជាមាន
- លក្ខខណ្ឌនៃការរំលាយសហគមន៍នេសាទ
- នីតិវិធីនៃការកែប្រែលក្ខន្តិកៈ និងបទបញ្ជាផ្ទៃក្នុង ។

**ជំពូកទី ៣**

**តួនាទី ភារកិច្ច និងសិទ្ធិរបស់សហគមន៍នេសាទ**

**មាត្រា ៩.\_**


ប្រជាពលរដ្ឋខ្មែរទាំងពីរភេទដែលមានបំណងចូលជាសមាជិកសហគមន៍នេសាទ ត្រូវបំពេញតាមលក្ខខណ្ឌដូចខាងក្រោម ៖

- មានលំនៅដ្ឋាននៅក្នុងបណ្តាភូមិនៃសហគមន៍នេសាទ
- មានសញ្ជាតិខ្មែរ
- មានអាយុចាប់ពី ១៨ ឆ្នាំឡើង ។ បុគ្គលម្នាក់អាចជាសមាជិកសហគមន៍នេសាទតែមួយគត់នៃសហគមន៍ដែលខ្លួនរស់នៅ ។

**មាត្រា ១០.\_**

តួនាទី និងភារកិច្ចរបស់សហគមន៍នេសាទ ៖

- ចូលរួមគ្រប់គ្រង អភិរក្សធនធានជលផលស្របតាមលក្ខន្តិកៈ ផែនការគ្រប់គ្រងកន្លែងនេសាទសហគមន៍ ស្របតាមច្បាប់ និងលិខិតបទដ្ឋានគតិយុត្តនានាដែលពាក់ព័ន្ធនឹងវិស័យជលផល
- គោរពតាមការណែនាំរបស់រដ្ឋបាលជលផល និងក្រសួងកសិកម្ម រុក្ខាប្រមាញ់ និងនេសាទ
- ចូលរួមបង្កើតកន្លែងអភិរក្សក្នុងកន្លែងនេសាទសហគមន៍ ថែរក្សាការពារ និងដាំដុះព្រៃឈើទឹក និងព្រៃកោងកាងស្តារព្រែក បឹងដែលរីងរាក់ដើម្បីកែលម្អប្រព័ន្ធអេកូឡូស៊ី និងបរិស្ថានជលផលឡើងវិញ



- ធានាឱ្យសមាជិកទាំងអស់ក្នុងសហគមន៍នេសាទមានសិទ្ធិស្មើគ្នាលើការប្រើប្រាស់ធនធានជលផលប្រកបដោយនិរន្តរភាពដូចមានចែងក្នុងលក្ខន្តិកៈ
- អនុវត្តលក្ខន្តិកៈសហគមន៍នេសាទ និងធ្វើផែនការគ្រប់គ្រងកន្លែងនេសាទសហគមន៍
- ចុះកិច្ចព្រមព្រៀងកន្លែងនេសាទសហគមន៍ជាមួយខណ្ឌរដ្ឋបាលជលផល ដើម្បីគ្រប់គ្រងធនធានជលផលប្រកបដោយនិរន្តរភាព
- រក្សាទុកឯកសារទាំងឡាយដែលពាក់ព័ន្ធនឹងសហគមន៍នេសាទ ។

**មាត្រា ១១.\_**


សិទ្ធិរបស់សហគមន៍នេសាទ ÷

- ចាត់ចែងការធ្វើនេសាទរបស់សមាជិកទាំងអស់ឱ្យបានសមស្របទៅតាមច្បាប់ និងបទប្បញ្ញត្តិផ្សេងៗ
- សហការជាមួយរដ្ឋបាលជលផលដើម្បីបង្ក្រាបរាល់បទល្មើសជលផលនៅក្នុងកន្លែងនេសាទសហគមន៍ ។ ក្នុងករណីបន្ទាន់ និងចាំបាច់សហគមន៍នេសាទអាចស្នើសុំអន្តរាគមន៍ពីសមត្ថកិច្ចនៅជិតខាង ដើម្បីឃាត់ទុកវត្ថុតាងនៃបទល្មើស និងឃាត់ខ្លួនជនប្រព្រឹត្តបទល្មើសរួចបញ្ជូនជាបន្ទាន់ទៅសមត្ថកិច្ចរដ្ឋបាលជលផល ដើម្បីដោះស្រាយបទល្មើសតាមលក្ខណៈច្បាប់
- ធ្វើទំនាក់ទំនងជាមួយសហគមន៍នេសាទនានា រូបវន្តបុគ្គល ឬនីតិបុគ្គលនានា ដើម្បីផលប្រយោជន៍របស់សហគមន៍នេសាទស្របតាមលិខិតបទដ្ឋានគតិយុត្តនានាដែលនៅជាធរមាន
- ធ្វើនេសាទ ធ្វើវារីវិប្បកម្ម ប្រមូលផល លក់ ប្រើប្រាស់ និងគ្រប់គ្រងរាល់ធនធានជលផលស្របតាមកិច្ចព្រមព្រៀង និងផែនការគ្រប់គ្រងកន្លែងនេសាទសហគមន៍ ។

**មាត្រា ១២.\_**

សហគមន៍នេសាទពុំមានសិទ្ធិ ÷

- លក់ ដោះដូរ ជួល ធ្វើអំណោយ ប្រវាស់ បែងចែក ខ្ចី បញ្ចាំ ឬផ្ទេរកន្លែងនេសាទសហគមន៍បានឡើយ ទោះតាមរូបភាពណាក៏ដោយ
- ធ្វើទំនប់ ឬធ្វើនេសាទដែលបណ្តាលឱ្យរាំងស្ទះមុខព្រែក អូរ ប្រឡាយ ឬចរាចរត្រី ។ ករណីនេះអាចធ្វើបានលុះត្រាតែមានការអនុញ្ញាតជាមុនពីរដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ តាមសំណើរបស់រដ្ឋបាលជលផលថ្នាក់កណ្តាលក្រោយពិចារណាពិគ្រោះយោបល់ជាមួយស្ថាប័នពាក់ព័ន្ធ
- បែងចែកធ្វើជាកម្មសិទ្ធិឯកជននូវដីព្រៃលិចទឹក និងព្រៃកោងកាង ដីលិចទឹកព្រមទាំងកន្លែងនេសាទនៅក្នុងកន្លែងនេសាទសហគមន៍ដែលផ្តល់ឱ្យសហគមន៍នេសាទគ្រប់គ្រងដោយក្រសួងកសិកម្ម រុក្ខាប្រមាញ់ និងនេសាទ
- ចុះកិច្ចព្រមព្រៀងផ្សេងៗដែលពាក់ព័ន្ធក្នុងកន្លែងនេសាទសហគមន៍ជាមួយរូបវន្តបុគ្គល ឬនីតិបុគ្គលនានា ទោះបីក្នុងករណីស្រាវជ្រាវវិទ្យាសាស្ត្រក៏ដោយ ។



**មាត្រា ១៣.\_**

សមាជិកសហគមន៍នេសាទមានសិទ្ធិ ÷

- ចូលរួមប្រជុំមហាសន្និបាត និងបោះឆ្នោតស្នើភាពគ្នា
- បោះឆ្នោត និងឈរឈ្មោះបោះឆ្នោតក្នុងរចនាសម្ព័ន្ធគណៈកម្មការសហគមន៍នេសាទ ស្របតាមបទប្បញ្ញត្តិនៃអនុក្រឹត្យនេះ
- ទទួលបានព័ត៌មានអំពីស្ថានភាពសេដ្ឋកិច្ចរបស់សហគមន៍នេសាទពីគណៈកម្មការសហគមន៍នេសាទ
- ស្នើឱ្យមានការកោះប្រជុំមហាសន្និបាតវិសាមញ្ញ ដើម្បីធ្វើការពិភាក្សា និងសម្រេចលើបញ្ហាណាមួយ បើមានការស្នើសុំពីសមាជិកយ៉ាងតិចមួយភាគបី(១/៣) នៃសមាជិកទាំងអស់
- លើកសំណូមពរឱ្យដាក់ចូលរបៀបវារៈ នៃមហាសន្និបាតនូវបញ្ហាទាំងឡាយណាដែលមានប្រយោជន៍សម្រាប់សហគមន៍នេសាទ
- ធ្វើនេសាទជាលក្ខណៈគ្រួសារតាមច្បាប់ និងបទប្បញ្ញត្តិផ្សេងៗដែលពាក់ព័ន្ធនឹងវិស័យជលផល និងលក្ខន្តិកៈសហគមន៍នេសាទ
- ចូលរួមក្នុងសកម្មភាពទាំងអស់របស់សហគមន៍នេសាទ
- ប្តឹងតវ៉ា ឬផ្តល់ព័ត៌មានអំពីធាតុភាពទាំងឡាយដែលប៉ះពាល់ដល់ផលប្រយោជន៍របស់សហគមន៍ទៅរដ្ឋបាលជលផល ក្រុមប្រឹក្សាយុវស្ម័ត អាជ្ញាធរមូលដ្ឋាន និងសមត្ថកិច្ចពាក់ព័ន្ធ ។


ក្នុងករណីមានសមាជិកណាម្នាក់នៃសហគមន៍នេសាទណាមួយ រារាំងមិនឱ្យសមាជិកដទៃទៀតក្នុងសហគមន៍នេសាទ ដែលខ្លួនជាសមាជិកអនុវត្តសិទ្ធិដែលមានចែងក្នុងកថាខណ្ឌទី១នៃមាត្រានេះ ឬធ្វើឱ្យមានការប៉ះពាល់ខ្លាំងដល់ផលប្រយោជន៍សហគមន៍ ឬសមាជិកសហគមន៍នេសាទដទៃទៀត សមាជិករូបនោះអាចត្រូវព្យួរ ឬបណ្តេញចេញពីសហគមន៍ក្រោយពីបានការពារខ្លួនចំពោះមុខគណៈកម្មការសហគមន៍នេសាទ ។

សមាជិកសហគមន៍នេសាទ ត្រូវទទួលខុសត្រូវរៀងៗខ្លួន និងរួមគ្នាផងចំពោះកំហុសដែលខ្លួនបានប្រព្រឹត្តក្នុងពេលបំពេញភារកិច្ច ដោយមិនទាន់គិតដល់ការទទួលខុសត្រូវផ្នែកព្រហ្មទណ្ឌឡើយ ។

សមាជិកថ្មីដែលសុំចូលជាសមាជិកសហគមន៍នេសាទ ត្រូវបញ្ជាក់អំពីការសុខចិត្តគោរពតាមបទប្បញ្ញត្តិនៃអនុក្រឹត្យនេះ លក្ខន្តិកៈ និងបទបញ្ជាផ្ទៃក្នុងរបស់សហគមន៍នេសាទ ព្រមទាំងសេចក្តីសម្រេចនានារបស់មហាសន្និបាតសហគមន៍នេសាទ ។

**មាត្រា ១៤.\_**

អ្នកប្រើប្រាស់ធនធានជលផលដែលមិនមែនជាសមាជិកសហគមន៍នេសាទអាចមានសិទ្ធិចេញ ចូល និងប្រើប្រាស់ធនធានជលផលក្នុងកន្លែងនេសាទសហគមន៍ ដោយត្រូវអនុវត្តឱ្យស្របតាមលក្ខន្តិកៈ បទបញ្ជាផ្ទៃក្នុងរបស់សហគមន៍នេសាទ ផែនការគ្រប់គ្រងកន្លែងនេសាទសហគមន៍ និងលិខិតបទដ្ឋានគតិយុត្តនានាដែលពាក់ព័ន្ធនឹងវិស័យជលផល ។



**ជំពូកទី ៤**

**គណៈកម្មការសហគមន៍នេសាទ**

**មាត្រា ១៥.\_**

សហគមន៍នេសាទនីមួយៗត្រូវដឹកនាំដោយគណៈកម្មការមួយហៅថា "គណៈកម្មការសហគមន៍នេសាទ" ។

គណៈកម្មការសហគមន៍នេសាទនេះ ត្រូវបានជ្រើសរើសតាមការបោះឆ្នោតរបស់មហាសន្និបាតដោយសម្ងាត់ សេរីត្រឹមត្រូវ និងយុត្តិធម៌ដែលមានសំឡេងគាំទ្រភាគច្រើនដាច់ខាតពីសមាជិកសហគមន៍នេសាទដែលបានចូលរួម ។

**មាត្រា ១៦.\_**

បេក្ខជនដែលទទួលបានសំឡេងឆ្នោតគាំទ្រច្រើនជាងគេបង្អស់ គឺជាប្រធានគណៈកម្មការសហគមន៍នេសាទ ។  
បេក្ខជនដែលទទួលបានសំឡេងឆ្នោតបន្ទាប់គឺជាអនុប្រធានគណៈកម្មការសហគមន៍នេសាទ ។

រដ្ឋបាលជលផល អាជ្ញាធរមូលដ្ឋាន សមត្ថកិច្ចពាក់ព័ន្ធ ឬក្រុមប្រឹក្សាយុវ សង្កាត់ត្រូវបានអញ្ជើញឱ្យចូលរួម សង្កេតការណ៍ ឬសម្របសម្រួលក្នុងការបោះឆ្នោត ។ លទ្ធផលនៃការបោះឆ្នោតត្រូវបានទទួលស្គាល់ជាផ្លូវការ ទោះបី អវត្តមាន នៃរដ្ឋបាលជលផល អាជ្ញាធរមូលដ្ឋាន សមត្ថកិច្ចពាក់ព័ន្ធ ឬក្រុមប្រឹក្សាយុវ សង្កាត់ ក៏ដោយ ។

**មាត្រា ១៧.\_**

សមាជិកគណៈកម្មការសហគមន៍នេសាទមានចំនួនសេសពីប្រាំ(៥)រូប ទៅដប់មួយ(១១)រូប អាស្រ័យទៅ តាមស្ថានភាពជាក់ស្តែង និងសេចក្តីសម្រេចរបស់មហាសន្និបាត ដោយត្រូវលើកទឹកចិត្តឱ្យមានស្ត្រីភេទចូលរួមឈរឈ្មោះជា បេក្ខជនក្នុងគណៈកម្មការសហគមន៍នេសាទ ។


**មាត្រា ១៨.\_**

ប្រជាពលរដ្ឋទាំងពីរភេទដែលមានសិទ្ធិ និងបំណងឈរឈ្មោះជាបេក្ខជនបោះឆ្នោតជ្រើសរើសជាគណៈកម្មការ សហគមន៍នេសាទត្រូវបំពេញលក្ខខណ្ឌដូចខាងក្រោម ៖

- ជាសមាជិកនៃសហគមន៍នេសាទសាមី
- មានសញ្ជាតិខ្មែរពីកំណើត ។

**មាត្រា ១៩.\_**

គណៈកម្មការសហគមន៍នេសាទទទួលសិទ្ធិអំណាចក្នុងកិច្ចការដឹកនាំ និងគ្រប់គ្រងសហគមន៍នេសាទស្រប តាមមាត្រា ១១ និងមាត្រា ១២ នៃអនុក្រឹត្យនេះ ។ គណៈកម្មការសហគមន៍នេសាទមានអាណត្តិប្រាំ(៥)ឆ្នាំ ហើយផុត កំណត់នៅពេលដែលមានគណៈកម្មការសហគមន៍នេសាទថ្មី ដែលត្រូវបានបោះឆ្នោតជ្រើសរើសឡើងចូលកាន់តំណែងជំនួស ។



**មាត្រា ២០.\_**

គណៈកម្មការសហគមន៍នេសាទមានតួនាទី និងភារកិច្ចដូចខាងក្រោម +

- រៀបចំសេចក្តីព្រាងលក្ខន្តិកៈ បទបញ្ជាផ្ទៃក្នុងរបស់សហគមន៍នេសាទ ផែនការគ្រប់គ្រង និងកិច្ចព្រមព្រៀងកន្លែងនេសាទសហគមន៍
- ប្រតិបត្តិស្របតាមលក្ខខណ្ឌនៅក្នុងលក្ខន្តិកៈ បទបញ្ជាផ្ទៃក្នុង និងលិខិតបទដ្ឋានពាក់ព័ន្ធផ្សេងទៀត
- ស្វែងរកជំនួយឧបត្ថម្ភគាំទ្រផ្នែកបច្ចេកទេស និងផ្នែកហិរញ្ញវត្ថុពីរដ្ឋបាលជលផល ស្ថាប័នពាក់ព័ន្ធ និងអ្នកផ្តល់ជំនួយផ្សេងៗក្នុងការអនុវត្តដំណើរការសហគមន៍នេសាទ
- តំណាងឱ្យសហគមន៍នេសាទក្នុងការសម្រុះសម្រួល និងដោះស្រាយទំនាស់ដែលកើតមាន
- បើកគណនី និងគ្រប់គ្រងហិរញ្ញវត្ថុសហគមន៍នេសាទ ដោយមានតម្លាភាព និងការទទួលខុសត្រូវ
- ធ្វើសេចក្តីសម្រេចលើការអភិវឌ្ឍសហគមន៍នេសាទ ដោយមានការយល់ព្រមពីសមាជិកសហគមន៍នេសាទភាគច្រើនស្របទៅតាមលក្ខន្តិកៈសហគមន៍នេសាទ កិច្ចព្រមព្រៀងកន្លែងនេសាទសហគមន៍ និងផែនការគ្រប់គ្រងកន្លែងនេសាទសហគមន៍
- ចូលរួមពិគ្រោះយោបល់ក្នុងការធ្វើបទបញ្ជានានាដែលពាក់ព័ន្ធដល់ផលប្រយោជន៍របស់សហគមន៍នេសាទ
- រាយការណ៍ និងផ្តល់ព័ត៌មានជាបន្ទាន់នូវរាល់បទល្មើសផលជលផលក្នុងកន្លែងនេសាទសហគមន៍ដល់រដ្ឋបាលជលផលដែលនៅជិតបំផុត
- ធ្វើការអភិរក្ស និងការពារវិវាទនៅក្នុងកន្លែងនេសាទសហគមន៍
- អនុវត្តតួនាទីចាំបាច់ផ្សេងៗទៀត តាមការណែនាំរបស់រដ្ឋបាលជលផល
- ធ្វើការតវ៉ាចំពោះការមិនបន្តកិច្ចព្រមព្រៀងឱ្យសហគមន៍នេសាទ ។

**មាត្រា ២១.\_**

មានតែគណៈកម្មការសហគមន៍នេសាទទេ ដែលមានសិទ្ធិដាក់ពាក្យស្នើសុំចុះកិច្ចព្រមព្រៀងកន្លែងនេសាទសហគមន៍ទៅខណ្ឌរដ្ឋបាលជលផលដើម្បីសុំការឯកភាព ។

គណៈកម្មការសហគមន៍នេសាទអាចស្នើសុំជំនួយបច្ចេកទេសពីរដ្ឋបាលជលផល ឬអ្នកដែលមានជំនាញក្នុងការគ្រប់គ្រងសហគមន៍នេសាទ ដើម្បីធ្វើការរៀបចំសេចក្តីព្រាងនៃកិច្ចព្រមព្រៀងកន្លែងនេសាទសហគមន៍ ។

**ជំពូកទី ៥**

**ស្ថាប័នទទួលខុសត្រូវ**

**មាត្រា ២២.\_**

ក្រសួងកសិកម្ម រុក្ខាប្រមាញ់ និងនេសាទមានសមត្ថកិច្ចទៅលើការគ្រប់គ្រងសហគមន៍នេសាទ ហើយមានតួនាទី និងភារកិច្ចដូចខាងក្រោម +






- ធ្វើជាអាណាព្យាបាលរបស់សហគមន៍នេសាទ
- ចេញប្រកាសទទួលស្គាល់ បដិសេធ ឬវិសាយសហគមន៍នេសាទ
- ចេញប្រកាសស្តីពីគោលការណ៍ណែនាំអំពីសហគមន៍នេសាទ និងភ្ជាប់ជាមួយនូវគំរូលក្ខន្តិកៈ បទបញ្ជាផ្ទៃក្នុងរបស់សហគមន៍នេសាទ កិច្ចព្រមព្រៀង និងផែនការគ្រប់គ្រងកន្លែងនេសាទសហគមន៍ តាមរយៈដំណើរការពិគ្រោះយោបល់ជាមួយស្ថាប័ន អាជ្ញាធរ និងសហគមន៍មូលដ្ឋានពាក់ព័ន្ធ
- សម្របសម្រួលជាមួយស្ថាប័នរដ្ឋ និងភាគីពាក់ព័ន្ធផ្សេងទៀតលើការអនុវត្ត និងការអភិវឌ្ឍក្នុងការគ្រប់គ្រងសហគមន៍នេសាទ
- ធ្វើអន្តរាគមន៍ក្នុងការដោះស្រាយទំនាស់របស់សហគមន៍នេសាទ
- ជួយស្វែងរកជំនួយពីគ្រប់មជ្ឈដ្ឋានដើម្បីឧបត្ថម្ភ និងគាំទ្រដល់សហគមន៍នេសាទ ។

**មាត្រា ២៣. -**

រដ្ឋបាលជលផលថ្នាក់កណ្តាល មានតួនាទី និងភារកិច្ចដូចខាងក្រោម ៖

- ធ្វើសំណើទៅក្រសួងកសិកម្ម រុក្ខាប្រមាញ់ និងនេសាទ ដើម្បីចុះបញ្ជីទទួលស្គាល់ ឬវិសាយសហគមន៍នេសាទ ចេញពីបញ្ជី ក្នុងករណីពិនិត្យឃើញថាសហគមន៍នេសាទមិនគោរពតាមខ្លឹមសារនៃកិច្ចព្រមព្រៀង
- ពិនិត្យ និងសម្រេចលើផែនការគ្រប់គ្រងកន្លែងនេសាទសហគមន៍
- ពិនិត្យ និងដោះស្រាយរាល់សំណើរបស់សហគមន៍នេសាទក្នុងការគ្រប់គ្រងធនធានជលផលប្រកបដោយនិរន្តរភាព
- ទប់ស្កាត់ និងបង្ក្រាបបទល្មើសជលផលក្នុងកន្លែងនេសាទសហគមន៍
- ដោះស្រាយទំនាស់វិស័យជលផលក្នុងកន្លែងនេសាទសហគមន៍
- សម្របសម្រួលក្នុងការរៀបចំសហគមន៍នេសាទ កំណត់ព្រំប្រទល់កន្លែងនេសាទសហគមន៍ លក្ខន្តិកៈសហគមន៍នេសាទ ផែនការគ្រប់គ្រងសហគមន៍នេសាទ និងការធ្វើសកម្មភាពគ្រប់គ្រងធនធានជលផលរបស់សហគមន៍នេសាទ
- ផ្សព្វផ្សាយគោលនយោបាយរបស់រាជរដ្ឋាភិបាល លិខិតបទដ្ឋានគតិយុត្តនានាដែលពាក់ព័ន្ធនឹងវិស័យជលផល និងឯកសារដែលទាក់ទងនឹងសហគមន៍នេសាទ
- អប់រំ បណ្តុះបណ្តាល ដើម្បីបង្កើនសមត្ថភាពបច្ចេកទេសជំនាញសម្រាប់ការគ្រប់គ្រងដល់សហគមន៍នេសាទ
- តាមដាន ត្រួតពិនិត្យ និងវាយតម្លៃការអនុវត្តរបស់សហគមន៍នេសាទ និងធ្វើរបាយការណ៍ជូនក្រសួងកសិកម្ម រុក្ខាប្រមាញ់ និងនេសាទ
- ជួយស្វែងរកជំនួយពីគ្រប់មជ្ឈដ្ឋានដើម្បីឧបត្ថម្ភ និងគាំទ្រដល់សហគមន៍នេសាទ ។



**ជំពូកទី ៦**

**កិច្ចព្រមព្រៀងកន្លែងនេសាទសហគមន៍**

**មាត្រា ២៤.\_**

កិច្ចព្រមព្រៀងកន្លែងនេសាទសហគមន៍ត្រូវភ្ជាប់មកជាមួយ ÷

- ផែនទីមាត្រដ្ឋាន ១/៥០.០០០ បញ្ជាក់ពីតំបន់ស្នើសុំបង្កើតកន្លែងនេសាទសហគមន៍ដែលមាននិយាមកាច្បាស់លាស់
- បញ្ជីឈ្មោះសមាជិកសហគមន៍នេសាទ និងគណៈកម្មការសហគមន៍នេសាទ
- លក្ខន្តិកៈ និងបទបញ្ជាផ្ទៃក្នុងរបស់សហគមន៍នេសាទ
- សេចក្តីផ្តើមការណ៍ស្តីពីគោលបំណងនៃការបង្កើតសហគមន៍នេសាទ និងការគ្រប់គ្រងធនធានជលផល ដោយមានការអះអាងអំពីការគ្រប់គ្រងធនធានជលផលប្រកបដោយនិរន្តរភាព
- ឯកសារពាក់ព័ន្ធផ្សេងៗទៀតក្នុងករណីចាំបាច់ ។

**មាត្រា ២៥.\_**

សេចក្តីព្រាងនៃកិច្ចព្រមព្រៀងកន្លែងនេសាទសហគមន៍ ត្រូវប្រកាសជូនដំណឹងដោយបិទផ្សាយយ៉ាងតិចសាមសិប(៣០) ថ្ងៃ នៅតាមកន្លែងសាធារណៈនានាដែលងាយមើលឃើញ នៅសាលារៀន សង្កាត់ ស្រុក ខណ្ឌ និងខេត្ត ក្រុង មុននឹងដាក់សេចក្តីព្រាងនៃកិច្ចព្រមព្រៀងកន្លែងនេសាទសហគមន៍ជូនខណ្ឌរដ្ឋបាលជលផលដើម្បីពិនិត្យ និងចុះកិច្ចព្រមព្រៀង ។

ក្នុងករណីមានការជំទាស់កើតឡើងក្នុងអំឡុងពេលប្រកាសជូនដំណឹង ក្រុមប្រឹក្សារៀន សង្កាត់ អាជ្ញាធរស្រុក ខណ្ឌ និងខេត្ត ក្រុង ត្រូវជួយសម្របសម្រួលដល់គណៈកម្មការសហគមន៍នេសាទដើម្បីដោះស្រាយទំនាស់ ឬកែសម្រួលសេចក្តីព្រាងនៃកិច្ចព្រមព្រៀងកន្លែងនេសាទសហគមន៍ តាមការស្នើឡើងដោយគណៈកម្មការសហគមន៍នេសាទ ។


នីតិវិធីនៃការរៀបចំកិច្ចព្រមព្រៀងកន្លែងនេសាទសហគមន៍ ត្រូវកំណត់ដោយប្រកាសរបស់រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ ។

**មាត្រា ២៦.\_**

កិច្ចព្រមព្រៀងកន្លែងនេសាទសហគមន៍ មានសុពលភាពមិនលើសពីរយៈពេលបី(៣) ឆ្នាំ ចាប់ពីថ្ងៃឯកភាពដោយខណ្ឌរដ្ឋបាលជលផល ។

គណៈកម្មការសហគមន៍នេសាទ ត្រូវធ្វើការស្នើសុំជាលាយលក្ខណ៍អក្សរទៅកាន់ខណ្ឌរដ្ឋបាលជលផលរយៈពេលប្រាំមួយ ៦) ខែ មុនពេលកិច្ចព្រមព្រៀងផុតសុពលភាព ដើម្បីបន្តកិច្ចព្រមព្រៀងកន្លែងនេសាទសហគមន៍ជាថ្មី ។

ការសុំបន្តនេះ ត្រូវបានអនុញ្ញាតជូនតាមរយៈសេចក្តីជូនដំណឹងរបស់ខណ្ឌរដ្ឋបាលជលផល ក្នុងរយៈពេលសាមសិប(៣០) ថ្ងៃ មុនថ្ងៃផុតកំណត់នៃកិច្ចព្រមព្រៀងកន្លែងនេសាទសហគមន៍ ។ ខណ្ឌរដ្ឋបាលជលផលបញ្ចប់កិច្ចព្រមព្រៀងកន្លែងនេសាទសហគមន៍ ឬមិនផ្តល់ការអនុញ្ញាតឱ្យបន្តប្រសិនបើខណ្ឌរដ្ឋបាលជលផល បានផ្ញើជូនគណៈកម្មការសហគមន៍



នេសាទ នូវរបាយការណ៍ស្តីពីលទ្ធផលត្រួតពិនិត្យ និងវាយតម្លៃរបស់ម្នាក់ផ្នែករដ្ឋបាលជលផលសាមី ដែលមានការចូលរួម  
ជាមួយគណៈកម្មការសហគមន៍នេសាទលើដំណើរការអនុវត្តការគ្រប់គ្រងកន្លែងនេសាទសហគមន៍កន្លងមក ដោយបញ្ជាក់នូវ  
មូលហេតុ និងភស្តុតាងនៃការមិនគោរពកិច្ចព្រមព្រៀង និងផែនការគ្រប់គ្រងកន្លែងនេសាទសហគមន៍ ។

ក្នុងករណីដែលខណ្ឌរដ្ឋបាលជលផល មិនបានផ្តល់សេចក្តីជូនដំណឹងចំពោះការស្នើសុំបន្តកិច្ចព្រមព្រៀង  
កន្លែងនេសាទសហគមន៍ក្នុងរយៈពេលសាមសិប(៣០)ថ្ងៃ មុនថ្ងៃផុតសុពលភាព កិច្ចព្រមព្រៀងកន្លែងនេសាទសហគមន៍  
ត្រូវបានបន្តដោយស្វ័យប្រវត្តិ ។

**មាត្រា ២៧.\_**

កិច្ចព្រមព្រៀងកន្លែងនេសាទសហគមន៍អាចបញ្ចប់មុនពេលកំណត់ ដោយផ្អែកលើលក្ខខណ្ឌមួយដូចខាងក្រោម:-

- ១- ការឯកភាពគ្នារវាងភាគីទាំងអស់ជាលាយលក្ខណ៍អក្សរ ។
- ២- ការព្រមព្រៀងគ្នាក្នុងគណៈកម្មការសហគមន៍នេសាទ និងមានការឯកភាពពីភាគី(២/៣) ពីសមាជិក  
សហគមន៍នេសាទ ។
- ៣- ការមិនអនុវត្ត ឬអនុវត្តរលោភច្រានចូលលើលក្ខខណ្ឌកិច្ចព្រមព្រៀងកន្លែងនេសាទសហគមន៍ និងបទប្បញ្ញត្តិនានា  
ដែលមិនធានានិរន្តរភាពធនធានជលផល ។
- ៤- ការយល់ឃើញរបស់រាជរដ្ឋាភិបាលនូវគោលបំណងផ្សេងមួយទៀតដែលផ្តល់ផលប្រយោជន៍សាធារណៈ និង  
សង្គមចំពោះព្រះរាជាណាចក្រកម្ពុជាច្រើនជាង ។

ក្នុងករណីដូចចំណុចទី ៤ នៃមាត្រា ២៧ នៃអនុក្រឹត្យនេះ ខណ្ឌរដ្ឋបាលជលផលត្រូវជូនដំណឹងជាលាយលក្ខណ៍  
អក្សរក្នុងរយៈពេលប្រាំមួយ(៦)ខែ មុនការបញ្ចប់ទៅឱ្យគណៈកម្មការសហគមន៍នេសាទ ដោយបញ្ជាក់ប្រាប់ពីមូលហេតុ  
នៃការបញ្ចប់នោះ ។ ក្នុងរយៈពេលនេះ ខណ្ឌរដ្ឋបាលជលផលត្រូវធ្វើការពិភាក្សាសម្របសម្រួលជាមួយគណៈកម្មការសហ-  
គមន៍នេសាទចំពោះការបាត់បង់ផលប្រយោជន៍របស់សហគមន៍ ។


**ជំពូកទី ៧**

**ផែនការគ្រប់គ្រងកន្លែងនេសាទសហគមន៍**

**មាត្រា ២៨.\_**

បន្ទាប់ពីមានការឯកភាពលើកិច្ចព្រមព្រៀងកន្លែងនេសាទសហគមន៍ គណៈកម្មការសហគមន៍នេសាទត្រូវ  
រៀបចំផែនការគ្រប់គ្រងកន្លែងនេសាទសហគមន៍ ។

គណៈកម្មការសហគមន៍នេសាទអាចស្នើសុំជំនួយបច្ចេកទេសក្នុងការរៀបចំផែនការគ្រប់គ្រងកន្លែងនេសាទ  
សហគមន៍ពីរដ្ឋបាលជលផល ។



គណៈកម្មការសហគមន៍នេសាទត្រូវដាក់ស្នើផែនការគ្រប់គ្រងកន្លែងនេសាទសហគមន៍ជូនទៅរដ្ឋបាលជលផល ថ្នាក់កណ្តាលតាមរយៈខណ្ឌរដ្ឋបាលជលផលសាមីដើម្បីធ្វើការពិនិត្យ និងសម្រេច ។

វិធាននៃការរៀបចំផែនការគ្រប់គ្រងកន្លែងនេសាទសហគមន៍ ត្រូវកំណត់ដោយប្រកាសរបស់រដ្ឋមន្ត្រីក្រសួង កសិកម្ម រុក្ខា ប្រមាញ់ និងនេសាទ ។

**មាត្រា ២៩.\_**

ផែនការគ្រប់គ្រងកន្លែងនេសាទសហគមន៍ត្រូវមានសុពលភាពស្មើនឹងកិច្ចព្រមព្រៀងកន្លែងនេសាទសហគមន៍ ។

ផែនការគ្រប់គ្រងកន្លែងនេសាទសហគមន៍ត្រូវបានពិនិត្យឡើងវិញដោយខណ្ឌរដ្ឋបាលជលផលរៀងរាល់ឆ្នាំ ឬ មុនរយៈពេលនេះប្រសិនបើចាំបាច់ ដើម្បីវាយការណ៍ជូនរដ្ឋបាលជលផលថ្នាក់កណ្តាល ។

ការតាមដាន ត្រួតពិនិត្យ និងវាយតម្លៃលើការអនុវត្តផែនការគ្រប់គ្រងកន្លែងនេសាទសហគមន៍ត្រូវមានការ ចូលរួមពីតំណាងគណៈកម្មការសហគមន៍នេសាទ ។

រដ្ឋបាលជលផលថ្នាក់កណ្តាលអាចតម្រូវឱ្យគណៈកម្មការសហគមន៍នេសាទ ធ្វើការកែសម្រួលផែនការគ្រប់គ្រង កន្លែងនេសាទសហគមន៍ឡើងវិញស្របទៅតាមលិខិតបទដ្ឋានគតិយុត្តនានាដែលពាក់ព័ន្ធនឹងវិស័យជលផល ដើម្បីធានាដល់ និរន្តរភាពនៃកន្លែងនេសាទសហគមន៍ ។

**ជំពូកទី ៨  
ប្រភពហិរញ្ញវត្ថុ**

**មាត្រា ៣០.\_**

ប្រភពហិរញ្ញវត្ថុរបស់សហគមន៍នេសាទបានមកពី ÷

- ភាគទានរបស់សមាជិកសហគមន៍នេសាទ
- អំណោយពីសប្បុរសជន
- ជំនួយពីរាជរដ្ឋាភិបាល អង្គការអន្តរជាតិ និងអង្គការក្រៅរដ្ឋាភិបាលនានា
- ចំណូលស្របច្បាប់ផ្សេងៗទៀត ។

**ជំពូកទី ៩  
ទោសប្បញ្ញត្តិ**

**មាត្រា ៣១.\_**

ជនណាដែលប្រព្រឹត្តជ្រុលនឹងបទប្បញ្ញត្តិនៃអនុក្រឹត្យនេះ ត្រូវផ្តន្ទាទោសតាមច្បាប់ជាធរមាន ។



**ជំពូកទី ១០**  
**អវសានប្បញ្ញត្តិ**

**មាត្រា ៣២.\_**

អនុក្រឹត្យលេខ ៨០ អនក្រ.បក ចុះថ្ងៃទី ១០ ខែ មិថុនា ឆ្នាំ ២០០៥ ស្តីពីការគ្រប់គ្រងសហគមន៍នេសាទ និងបទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍ ។

**មាត្រា ៣៣.\_**

រដ្ឋមន្ត្រីទទួលបន្ទុកទិស្តីការគណៈរដ្ឋមន្ត្រី រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងបរិស្ថាន រដ្ឋមន្ត្រី រដ្ឋលេខាធិការគ្រប់គ្រងស្ថាប័ន និងអភិបាលខេត្ត ក្រុងដែលពាក់ព័ន្ធត្រូវអនុវត្តអនុក្រឹត្យ នេះតាមភារកិច្ចរៀងៗខ្លួនចាប់ពីថ្ងៃចុះហត្ថលេខានេះទៅ ។

រាជធានីភ្នំពេញ ថ្ងៃទី ២០ ខែ មីនា ឆ្នាំ ២០០៧



បានយកសេចក្តីគោរពជម្រាបជូន  
សម្តេចនាយករដ្ឋមន្ត្រី សូមចុះហត្ថលេខា  
**រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ**

**ហ៊ុន សែន**

*(Handwritten mark)*

**ហ៊ុន សែន**

- កន្លែងទទួល:**
- ក្រសួងព្រះបរមរាជវាំង
  - អគ្គលេខាធិការដ្ឋានក្រុមប្រឹក្សាធម្មនុញ្ញ
  - អគ្គលេខាធិការដ្ឋានព្រឹទ្ធសភា
  - អគ្គលេខាធិការដ្ឋានរដ្ឋសភា
  - អគ្គលេខាធិការដ្ឋានរាជរដ្ឋាភិបាល
  - ខុទ្ទកាល័យសម្តេចនាយករដ្ឋមន្ត្រី
  - ខុទ្ទកាល័យឯកឧត្តមឧបនាយករដ្ឋមន្ត្រី
  - ដូចមាត្រា ៣៣
  - រាជកិច្ច
  - ឯកសារ-កាលប្បវត្តិ